

ሓገዝ ናውቲ ቤተ ፈተነ ተዋሂቡ

ፋብሪካ ስሚንቶ መሰቦ ንሓፈሻዊ 2^ይ ብርኪ ቤት ትምህርቲ መሰቦ ናውቲ ቤተ ፈተነ ብ12 መዓልቲ መጋቢት 2010 ዓ.ም. ብሓገዝ ኣወፊዩ። እቲ ዝተውሃበ ሓገዝ ናውቲ ዝተፈላለዩ ዓቕናት መሳርሕታት ከሚካል ቤተ ፈተነን ዝተፈላለዩ ከሚካላትን እንትኾኑ 16 ዓይነት መሳርሕን 47 ዓይነት ከሚካላትን እዮም። እቶም ከሚካላት ካብ 30 ግራም እስካብ ክልተ ኪሎ ግራም ከምዝበፀሕን ኣብዚ ሕዚ እዋን ተምሃሮ ሓፈሻዊ 2^ይ ብርኪ ቤት ትምህርቲ መሰቦ ብክልስ ሓሳብ ዝተምሃሮዎ ትምህርቲ ብተግባር ክመሃሩ፣ ባዕልቶም ኣብቲ ቤተ ፈተነ ኣትዮም ዝለማመድሉ ዕድል ዝፈጠረ ፅቡቕ ኣጋጣሚ እዩ።



ንሓፈሻዊ 2^ይ ብርኪ ቤት/ቲ መሰቦ ሓገዝ እንትውሃብ

እቲ ውህብቶ ምስተቀበሉ ርእሰ መምህር እዚ ቤት ትምህርቲ መምህር ግርማይ ነጋሽ “ኣብ ሓፈሻዊ 2^ይ ብርኪ ቤት ትምህርቲ መሰቦ ሰኣን ናውቲ ቤተ ፈተነን ከሚካላትን ኣብ ከይዲ ምምሃር ምስተምሃር ዝነበረ ፀገም ፋብሪካ ስሚንቶ መሰቦ ስለዝፈትሓልና ሎሚ ከም ፍሉይ ተርእዮ ኢና እንርእያ፣ ዝልዓለ ምስጋናውን ክነቕርብ ንደሊ” ብምባል ምስጋንኡም ኣቅሪቦም። እቲ ዝተውሃበ ናውቲ ቤተ ፈተነ ፍልይ ዝበለን ቅድም ኢሉ ፋብሪካ ስሚንቶ መሰቦ ንመመርመሪ ፅሬት ስሚንቶ ንምቁፅፅር ኢሉ ዝዓደጎ እዩ ነይሩ። ኣብ ፈለማ እዋን ፋብሪካ ስሚንቶ መሰቦ ብርክት ዝበለ ተመሳሳሊ ንብረት ዓዲጉ ብምንባሩ እቶም ትርፌ ዝኾኑ መሳርሕታት፣ ከሚካላትን ባእታታትን እዩ ተዋሂቡ።



እቲ ሓገዝ ናብ መካዘን እንተእትወ

ፋብሪካ ስሚንቶ መሰቦ ወኪሎም እቲ ናውትን ከሚካላትን ዘረከቡ ሓላፊ ዋና ክፍሊ ቁፅፅርን ኦፕቲማይዜሽን (Quality Control and Optimisation) ኣይተ ዘመንፈስ ወልደጊዮርግስ እንትኾኑ እዚ ከሚካል ንዓይነታት ትምህርቲ ሳይነስ (ስነ ህይወት፣ ከሚስትርን ፊዝክስን) ኣብ ምሕጋዝ ልዑል ኣበርክቶ ስለዘለዎ ተምሃሮ እስካብ ሕዚ ብክልስ ሓሳብ ዝተምሃሮዎም ብተግባር ከርእዩዎም ኣገንዚቦም። እዚ ዝተውሃበ ናውትን ከሚካልን ቤተ ፈተነ ልዕሊ ሓሙሽተ ሚኢቲ ሽሕ ብር ከምዘውፅእ ይግመት። ፋብሪካ ስሚንቶ መሰቦ ቅድሚ ሕዚ ብልዕሊ 23 ሚልዮን ብር ነዚ ቤት ትምህርቲ ከምዘህነፀትን ዝተፈላለዩ ሓገዛት እናገበረት ከምዝመፀትን ይፍለጥ።

“ማርች 8” ብድምቀት ተኸቢሩ

ማሕበር ደቂ አነስትዮ ፋብሪካ ስሚንቶ መሰቦ በዓል “ማርች 8” አብ ቀፀሪ ፋብሪካ ስሚንቶ መሰቦ ሸሞንተ መዓልቲ መጋቢት 2010 ዓም ብድምቀት አኸቢረን። እዚ በዓል ንምክባር ካብ ትእምትን ካብ አሓት ትካላትን አባላት ማሕበርን ዕድመ ዝተገበረሎም አጋይሽን ተረኽቦም ነይሮም። አዶ መንበር ማሕበር ደቂ አነስትዮ ፋብሪካ ስሚንቶ መሰቦ ወ/ት አልማዝ አለምነህ መልእኽቲ እንቋዕ/ኳዕ ደሓን መፃእኹም ብምባል ንአጋይሽን ተሳተፍትን እዚ ማሕበርን ምስ ገለፀት እቲ መርሃ ግብሪ ርቕት ብምትኳስ ተጀሚሩ።



ንድምቀት እዚ በዓል ዝነበሩ ምድላዎት ብቅደም ስዓብ ቀሪቦም። አዶ መንበር ደቂ አነስትዮ ትእምት ወ/ሮ እልፍነሽ ተስፋይ እንቋዕ ብሰላም መፃእኹም ብምባል በዓል “ማርች 8” ብደረጃ ዓለም ለኸ ንመበል 107 ግዛ ብደረጃ ሃገርና ድማ ንመበል 42 ግዛ “ማርች 8 ንምርግጋፅ ተሳተፎን ተረባሕነትን ደቂ አነስትዮ ፃዕሪ ኩሉ ይጠልብ ብዝብል ቴማ” ዝኸበር ዘሎ ምኻኑ ብምሕባር መልእክተን ምስ አሕለፋ ንአይተ ተከስተ ታደሰ ተወካሊ ማናጅሚንት ኩባንያ መልእክቲ ከመሓላልፉ ዓዲመንኦም። አይተ ተከስተ ታደሰ ብዝተወሃቦም ዕድመ ነቲ ማናጅሚንት ብምውካል መልእክቱ አመሓላሊፎም። “እዘን ደቂ አነስትዮ ውዳበአን ብምጥንኻር ብዝበለፀ ክቕፅላሉን ጠንኪረን ክቃለሳን ከምዘለወን ብምሕባር ማናጅሚንት ዓቕሙ ብዘፍቀዶ ንምጥንኻር እዚ ማሕበር ከምዝሕግዝን አብ ጎድነን ጠጠው ከምዝብልን ቃል አትዩ”።



ቅድም ክብል እዚ በዓል በብዓመቱ ብደረጃ ትእምት ንምክባር አሓት ትካላት ይወስደኦ ከምዝነበራ ይፍለጥ። አብ ዝሓለፈ ዓመት አብ ፋብሪካ ኢንዱስትሪያል ኢንጅነሪንግ መስፍን ከምዝተኻየደን አብ 2010 ዓም ድማ አብ ትካል ኮንስትራክሽን ሱር ክካየድ መደብ ተቃሒዙ ከምዝነበረን ክንርዳእ ክኢልና ኢና። ንምንታይ ሎምዘመን ብዝተበታተነ ኩነት ተኸቢሩ ዝብል ግና ሕቶና እዩ።